



Xanəli Kərimli

**KİM BİLİR...**

*Məndən umu-küsü edən  
bir doğmama*

Sən mənim nəyimdən küsürsən axı,  
Ələyim ələlib,xəlbirim itib.  
Bir vaxtlar gözlərim göz ovlayardı,  
İndi gözlərimdə lal həsrət bitib.

Daha dəyişibdi halım,əhvalım,  
Qəlbim də əvvəlki qəlb deyil daha.  
Nə sevilə bildim,nə sevə bildim,  
Mən də belə-belə batdım günaha.

Vaxt vardı ağacdan bir yarpaq düşcək  
Sanırdım qırıldı bir sevgi vaxtsız.  
Sanırdım bir ömrün çırağı söndü,  
Bir tale beləcə bitdi günahsız.

Onda təmiz idim-çiçəkdən təmiz,  
Gül ləçəyi kimi incəydi ruhum.  
Nə kinim var idi,nə də nifrətim,  
İstərdim hamının qurbanı olum...

Daha dövrən kim dəyişdim mən də,  
Ürəyim daşlaşdı,ruhum buzlaşdı.  
Gözümün önündə mini ölsə də,  
Sanıram insan yox quruca daşdı...

Mən gözərgi ruham zaman-məkansız,  
Nə gecəm bilinir,nə də gündüzüm.  
İllərdir yazıram dağdan,arandan...  
Nə dərdim tükənir,nə də ki sözüüm.

Dərldi deyingəndir,dərli danışqan,  
Heyif ki,dərldini dərldi də duymur.  
Qaçırsan çıxasan dərd orbitindən,  
Bu allahsız səni gözündən qoymur.

... Sən məndən küsmüsən-günahın yoxdur,  
Günah səni məndən küsdürəndədir.  
Kim bilir,nə vaxtsa keçmişə döndüm,  
Kim bilir, bəlkə o keçmiş öndədir...

**ADSIZ ŞEİR**

*Bir söz dəllalına*

Bir ömür yaşadın ağı-qaralı,  
Hələ dərk etmədin özün özünü.  
Dişlər tökülə də,bel bükülə də  
Duymadın dünyanın astar-üzünü.

Millətdən,Vətəndən,Haqdan yazırsan...  
Tutmadı əməllə sözün bir-birin.  
Gündə bir havaya oynadığından,  
Hələ tapmısan hardadır yerin.

Küləklər ağzında xəzələ dönüb  
Gah havaya qalxdın,gah yerə endin.  
Gərəksiz məqamda bülbültək ötdün,  
Gərəkli məqamda aradan itdin.

Sən sözə xəyanət yolunu tutdun,  
Qoruya bilmədin bakirəliyin.  
Sözə xəyanəti söz bağışlamır,  
Sözə açılacaq çirkin niyyətin.

Qapılar dalında bel bükə-bükə  
Haqlının haqqını aldıñ əlindən.  
Çox həşir-harayla yanan ocağın  
Dəyəri bəllidir onun küllündən.

Bir ayağın burda,biri də gorda...  
Yeddində nə idin,indi də osan.  
Bu fani dünyada kişi olmadın,  
Bəlkə o dünyada kişi olarsan...

**ÖZ DİLİMSƏN**

Sən, ey mənim OĞUZ dilim!  
İlkin mayam - ağız dilim!  
Tarixlərin sədlərini  
yara-yara tarixləşən  
alınacaq, ağız dilim!

Sən mənim daş yaddaşımın -  
daş dilimsən.  
Döyüşdə savaş dilimsən,  
Xoş anımda, dar çağımda  
arkadaş, qardaş dilimsən.

Nənəmin nur əlləriylə  
ilmə-ilmə ilmələnen,  
Bir butanın yaxasında  
naxış-naxış düymələnen  
al dilimsən.

Füzulinin kədərində,  
Arazımın qədərində,  
Bəhruzumun əsərində...  
ürəyi xal-xal dilimsən.

Sən, ey qopuz dilim,  
Sən, ey saz dilim,  
Şirinli avaz dilim,  
Payız şumum,  
Yaz dilim...

Savalan, Qoşqar dağıtək  
kürsülərdə söz dilimsən.  
Od yurdumun od rəngisən  
köz dilimsən.

Mənim dilim!  
Tarix boyu Vətənimə  
şərikləşən tapılsa da,  
Sən əzəldən  
Vətən kimi şəriksizsən -  
Öz dilimsən!...  
Öz dilimsən!!!

**BAR AĞACI**

Neçə ki barsız idi bar ağacı,  
nə dəyib-dolaşanı vardı,  
nə daş atanı, nə də baş qoşanı.  
Adi ağac ömrü yaşayırdı.  
Vaxtı keçirmək üçün  
başını qaşıyırdı.  
Elə ki mindi bara,  
budaqları yatdı nübara  
başladı ömrünün qara günləri...  
Daraşdı canına  
hər yoldan ötən  
bozumtul ilan əlləri.  
Kimisi daşa basdı,  
kimisi budağını qırıb  
boynundan asdı.  
Kimisi ağladı için-icin,  
Kimisi də  
qəzəbindən hayqırdı: -  
Axı nə üçün?! ...  
Hərdən yazığım gəlir  
bar ağacı ömrü yaşayanlara...

**XATİRƏLƏR VAR Kİ...**

Bu günün istisi isitməz bizi ,  
Bizi isidən gün görünməz daha...  
O sənli günlərin günahlarının  
Bağışlanması ta qaldı Allaha.

Xatirələr var ki, ölsə yaxşıdır,  
Xatirələr var ki, yaşamalındır.  
Bizim yaxşımızı-yamanımızı  
Təzə sevnələrçün daşmalındır.

Sən dedin: "Sevən kəs valvarsın gərək",  
Mən dedim: "Yalvaran qəlb oğrusudur",  
Sən dedin: "Sevən kəs qul olsun gərək",  
Mən dedim: "Qul olmaq can qorxusudur".

Sən dedin, mən dedim... ötüşdük belə,  
Nə sən deyən oldu, nə də mən deyən.  
Görüştük, ayrıldıq, küsüştük belə,  
Hərdən xatirədir qapımı döyən.

Xatirələr var ki, yaşamalındır,  
Xatirələr var ki, ölsə yaxşıdır...

**BAŞDAŞI YONAN USTA**

Qəbirdəşi sexində  
Başdaşı yonur usta.  
Hərdən papiros çəkir  
"Oxuyur" asta-asta.

Yonduğu hər başdaşı  
Bir sənət əsəridir.  
Daşlara düşən naxış  
Ömrün ilmələridir.

Hər bir ömür sürüb  
Köçüb gedir dünyadan.  
Başdaşı əzabını  
Çəkir yalnız yaradan.

Heyif, zaman dəyişib  
Ötdükcə aylar, illər,  
Başdaşı yonanı da  
Unudur qərinələr.

Ay "özüyə" başdaşı  
Yonan qonaq qardaşım!  
Başdaşılar içində  
Sənin hanı başdaşın?!

Neçə ki, vaxt var hələ  
Özünə də gün ağla.  
Sonra macal verilməz,  
İşin düşər nağıla.

**ZAMAN VƏ MƏN**

Zaman dəyirman daşdı,  
Mən də buğda dənəsiyəm.  
Ha qaçsam da bu qovğadan,  
Bir gün una dönəsiyəm.

Qovğasından qaçammıram,  
Qapısın da açammıram,  
Mən ki, haqq-hesab danmıram...  
Axır dilə gələsiyəm.

Zaman mənə nə veribdi?..  
Mən zamana nə verməşəm?..  
Kimin kimdə hesabı var?..  
Bir gün vurub böləsiyəm.

Qanun-qaydaynan gərək  
Hesabımız taraz gələ.  
Hesab-kitab gedə-gedə  
Bir gün düşüb öləsiyəm.

**DƏLİLİK BİR AZADLIQDIR**

Mən Tanrının Yer üzünə  
göndərilmiş dəlisiyəm.  
Şirri-xuda elçisiyəm,  
Haqqın qulu, vəlisiyəm.

Dəliliyin şiddətindən  
sığışmadım yerə-göyü.  
Onunçün Hatifi-Haqdan  
nida göldi: "Çıx kürsüyə"

Bu yolda da gördüm hər an  
Cəhənnəmin min üzünü,  
Ancaq Haqdan dönməyərek  
dedim Haqqın haqq sözünü.

Daşlayaraq Yer üzündən  
qovdu məni əhli-nadan.  
Mən dəlini dəliliyim,  
sağ qurtardı hər qovğadan.

Dəlilik bir azadlıqdır  
"ağıllı" bilməz ləzzətini.  
Kim dünyaya aşiq isə  
onun da çəkər zillətini.

Ey Həccin paltarın geyən  
şeytanın sağ əli adam,  
Bil ki, Haqqı tanımasan,  
olammazsan dəli adam.

Dəlilik Haqq aşığıdır.  
Aşiq göldim Yer üzünə.  
Tanrının xoş məqamında  
dönəcəyəm Göy üzünə.

**ANAMDAN MƏKTUB**

Yaman soyumusan kənddən-kəsəkədən,  
Yadlar tək bir quru salamın qalıb.  
Yadına düşürmü mənim o kənddə  
Bir həzin laylamı çalanım qalıb...

Niyə gen gəzirsən eldən-obadan,  
Yaman qəribsəyib doğma od-ocaq.  
Atanın vaxtıdan yarımçıq qalan  
Damın divarını kim ucaldacaq?..

Bir zaman sünbülü at döşü döyən  
Zəmi yerlərini qanqal alıbdı.  
Karvanın səsiylə oyanan torpaq  
İndi holavara həsrət qalıbdı.

Qapını açsan da Günəşə tay-tay,  
Evinə qızdırmaz onun işığı.  
Bir evdə nə xeyir-bərəkət olar  
Düşməyə o evə torpaq işığı?

Sənin baban tapdı hər ucalığı  
Qızıldan qiymətli qara torpaqda.  
İnsana şəərəfdir, şöhrətdir, şandır  
Əkdiki ağac da, adi yarpaq da.

Min il yağış yağa, günəş nur saça,  
Torpağa can verən alın təridir.  
Nemətlər neməti müqəddəs çörək  
Qabarlı əllərin şah əsəridir.

Sevincimə şərik, qədimə ortağ  
Mənimçün bir ana, bacıdır torpaq.  
Dizimin taqəti, gözümün nuru,  
Bir də ki, başımın tacıdır torpaq.

Gəlin bu torpağa arxa çevirib,  
Özgə süffəsinin qulu olmayaq.  
Dünyada hər şeyə borclu qalsaq da,  
Təki bu torpağa borclu qalmayaq